

کھانا کھاتے ہوئے بات چیت کر سکتے ہیں؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ کھانا کھانے کے دوران خاموش رہنا چاہیے یا نہیں؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

کھانا کھاتے ہوئے خاموش رہنا آتش پرستوں کا طریقہ ہے، لہذا ان کی مشابہت سے بچتے ہوئے کھانے کے دوران چپ رہنے کی بجائے اچھی گفتگو کرنی چاہیے، مثلاً بزرگان دین کے واقعات یا سنتیں اور آداب وغیرہ بیان کریں۔ البتہ اگر غیر مسلموں سے مشابہت کی کوئی نیت نہیں، بس بولنے کو جی نہیں چاہ رہا، اس لیے کوئی خاموشی کے ساتھ کھانا کھا رہا ہے، تو حرج نہیں۔

علامہ ابن عابدین سید محمد امین بن عمر شامی رحمۃ اللہ تعالیٰ علیہ (سال وفات: 1252ھ/1836ء) لکھتے ہیں: ”ویکرہ السکوت حالة الأکل لأنه تشبه بالمجوس یتکلم بالمعروف“ ترجمہ: کھانے کے وقت خاموش رہنا مکروہ ہے؛ کیونکہ یہ مجوسیوں سے مشابہت ہے، (پس کھانے کے دوران) اچھی بات کی جائے۔ (رد المحتار علی الدر المختار، کتاب الخطر والإباحہ، جلد 6، صفحہ 340، دار الفکر، بیروت)

فتاویٰ عالمگیری میں ہے: ”ولا یسکت علی الطعام ولكن یتکلم بالمعروف وحکایات الصالحین، کذا فی الغرائب“ ترجمہ: اور کھانے پر خاموش نہیں رہا جائے گا، بلکہ اچھی باتیں اور نیک لوگوں کی حکایات بیان کی جائیں گی، اسی طرح الغرائب میں ہے۔

(الفتاویٰ الہندیہ، کتاب الکراہیۃ، الباب الثانی عشر فی الہدایا والضیافات، جلد 5، صفحہ 345، دار الفکر، بیروت)

شیخ طریقت امیر اہل سنت مولانا محمد ایاس عطاری قادری دامت برکاتہم العالیہ لکھتے ہیں: ”کھانا کھاتے ہوئے اچھا سمجھ کر چپ رہنا آتش پرستوں کا طریقہ ہے، ہاں بولنے کو جی نہیں چاہ رہا تو حرج نہیں، یوں ہی فضول گوئی ہر حال میں نامناسب ہی ہے، لہذا کھانے کے دوران اچھی باتیں کرتے جائیے، مثلاً جب بھی گھر میں مل جل کر یا مہمانوں وغیرہ کے ساتھ کھا رہے ہوں تو کھانے پینے کی سنتیں بیان کیجئے۔“ (کھانے کا اسلامی طریقہ، صفحہ 13، مکتبہ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّی اللّٰهُ تَعَالٰی عَلَیْهِ وَاٰلِہٖ وَسَلَّم

مجیب: مفتی محمد قاسم عطاری

فتویٰ نمبر: FAM-958



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net